

IL-KUMMISSJONI EWROPEA

Id-Direttorat Ġenerali għall-Kompetizzjoni (DG COMP)

Pubblikazzjoni tal-kariga ta' Uffiċjal Kap tat-Teknoloġija (grad AD14)

(Ingaġġ ta' Aġent Temporanju skont l-Artikolu 2(a) tal-Kundizzjonijiet tal-Impjieg
Applikabbli għall-Aġenti l-Oħra)

COM/2023/10424

Min aħna

Il-Kummissjoni, flimkien mal-awtoritajiet nazzjonali tal-kompetizzjoni, tinforza direttament ir-regoli tal-kompetizzjoni tal-UE biex is-swieq jaħdmu aħjar, billi tiżgura li l-kumpaniji kollha jikkompetu b'mod ugwali u ġust fuq il-merti tagħhom. Dan hu ta' benefiċċju għall-konsumaturi, in-negozji u b'mod ġenerali l-ekonomija Ewropea.

Fil-Kummissjoni, id-Direttorat Ġenerali għall-Kompetizzjoni (DG COMP) hu primarjament responsabbli għal dawn is-setgħat ta' infurzar dirett.

Id-direttorati operattivi fi ħdan id-DG COMP jiffurmaw parti minn struttura matrici fejn l-istrumenti differenti tal-kompetizzjoni (l-antitrust, il-fużjonijiet, l-għajnuna mill-Istat u r-regolamentazzjoni tal-pjattaformi diġitali) jiġu ġestiti b'rabta ma' setturi ewlenin tal-ekonomija.

L-Uffiċjal Kap tat-Teknoloġija se jirrapporta direttament lid-Direttur Ġenerali. Din il-persuna se tagħti pariri lill-Kummissarju responsabbli għall-Kompetizzjoni u lid-Direttur Ġenerali, tiggwida u tissorvelja l-proġetti, l-inizjattivi u l-flussi ta' ħidma kollha relatati mad-*data* u ma' proġetti diġitali oħra għad-DG COMP. L-Uffiċjal Kap tat-Teknoloġija se jkun imexxi Tim maħsub li jkun ċentru ta' eċċellenza fl-għodod diġitali u x-xjenza tad-*data* u li se jkollu bħala l-għan aħħari tiegħu li jappoġġa l-kompiti ta' infurzar u ta' monitoraġġ tas-suq tad-DG COMP dejjem aktar ibbażati fuq id-*data*.

Il-pożizzjoni hija kklassifikata fil-livell ta' Direttur (AD14). Huwa inkarigu temporanju għal tliet snin, li jista' jiġġedded għal massimu ta' sentejn.

X'qegħdin niproponu

Niproponu kariga impenjattiva ħafna ta' Uffiċjal Kap tat-Teknoloġija li jkun inkarigat mill-ġhoti tal-pariri lill-Kummissarju responsabbli għall-Kompetizzjoni u lid-Direttur Ġenerali dwar l-istrategija, il-prijoritajiet u l-proġetti diġitali tad-DG COMP (inkluż l-akkwist rilevanti), inkluż abbażi ta' studji minn esperti esterni jew mill-Uffiċjal Kap tat-Teknoloġija, filwaqt li jiggwida t-Tim tal-Uffiċjal Kap tat-Teknoloġija (unità marbuta mal-Uffiċjal Kap tat-Teknoloġija u ġestita minn Kap tal-Unità) permezz ta' flussi ta' ħidma sofistikati ħafna, li jipprovdi viżjoni, orjentazzjoni strategika ġenerali, gwida u koordinazzjoni tal-persunal u l-attivitajiet tat-Tim.

L-Uffiċjal Kap tat-Teknoloġija se jkun inkarigat li jiżgura li t-Tim jissodisfa l-ħtiġijiet li dejjem qed jiżdiedu tad-DG COMP għal analitika tad-*data* l-aktar avvanzata u appoġġ Forensiku tal-IT. Dan jirrikjedi fehim tajjeb ħafna tal-ħtiġijiet tan-naħa tan-negozju u twassil ta' soluzzjonijiet li jaqblu ma' daww il-ħtiġijiet filwaqt li l-ħiliet speċjalizzati tal-membri tat-Tim tal-Uffiċjal Kap tat-Teknoloġija jiġu użati bl-aktar mod effettiv u effiċjenti.

It-Tim tal-Uffiċjal Kap tat-Teknoloġija se jaħdem f'kollaborazzjoni mill-qrib ma' ħafna dipartimenti oħra fid-DG COMP, b'mod partikolari l-unità inkarigata mis-Soluzzjonijiet tan-

Negozju Diġitali, kif ukoll Direttorati-Ġenerali oħra fil-Kummissjoni Ewropea, Istituzzjonijiet Ewropej, Stati Membri u organizzazzjonijiet esterni oħrajn. It-Tim se jkun magħmul minn 16-il membru tal-persunal li huma dinamiċi ħafna, kollaborattivi u orjentati lejn is-servizz, u li għandhom passjoni għat-teknoloġiji diġitali.

Il-kompiti ewlenin tat-Tim tal-Uffiċjal Kap tat-Teknoloġija se jinkludu:

- L-iżgurar tal-kwalità u r-rilevanza tal-għodod u l-metodi tal-IT li huma proprjetà ta' u/jew użati mid-DĠ COMP, u jagħti pariri lid-Direttur Ġenerali dwar, u jissorvelja l-iżvilupp u/jew l-akkwist ta', għodod u metodi aġġornati jew ġodda, fejn xieraq abbażi ta' studji minn esperti esterni jew mill-Kap tat-Teknoloġija;
- L-għoti ta' pariri u s-sorveljanza tal-introduzzjoni ta' għodod tal-IT aġġornati jew ġodda li huma proprjetà ta' u/jew użati mid-DĠ COMP;
- L-użu tal-aħħar teknoloġiji diġitali disponibbli biex jiġu pprovduti soluzzjonijiet li jissodisfaw il-ħtiġijiet tal-analitika tad-*data* tal-unitajiet operazzjonali tad-DĠ COMP fid-diversi strumenti, b'mod partikolari l-kartelli u l-antitrust, il-fużjonijiet u l-Att dwar is-Swieq Diġitali, kemm fi proġett/każ intensiv fid-*data* jew fuq bażi *ad hoc*;
- L-għoti ta' appoġġ tal-ogħla livell ta' żvilupp tekniku fl-IT Forensika ("FIT") lil DG COMP għal investigazzjonijiet fid-diversi strumenti varji, b'mod partikolari kartelli u antitrust, fużjonijiet, u l-Att dwar is-Swieq Diġitali;
- Il-qadi ta' rwol attiv fin-network ta' esperti tal-Investigazzjoni Diġitali tan-Network Ewropew għall-Kompetizzjoni u fil-koordinazzjoni mad-dipartimenti l-oħra tal-Istituzzjonijiet Ewropej fejn jintużaw l-FIT u l-analitika tad-*data*;
- Is-segwitu kontinwu tal-iżviluppi teknoloġiċi u l-identifikazzjoni ta' suġġetti u azzjonijiet ta' interess għad-DĠ COMP.

X'qed infittxu

Il-kandidati jenħtieġ li jkollhom:

Hiliet ta' ġestjoni:

- Il-ħila li jmexxu, jimmotivaw u jspiraw tim ta' xjenzati tad-*data* tas-sengħa, li jiddefinixxu pjanijiet, objettivi u priyoritajiet, li jitlobu kontribut mill-persunal u li jipprovdu gwida kemm dwar aspetti tekniċi kif ukoll strateġiċi.
- Kapaċità tajba ħafna għal ħsieb strateġiku, kapaċità qawwija ta' ħsieb ġdid u innovazzjoni fl-oqsma koperti mid-Direttorat Ġenerali, u li jiġi żgurat is-segwitu effettiv tagħhom permezz ta' approċċ orjentat lejn is-servizz u r-riżultati.

Hiliet speċjalizzati u esperjenza:

- Għarfien ippruvat tal-IT Forensika u l-analitika tad-*data*, kif muri minn rekord akkademiku solidu u taħriġ sussegwenti u/jew metodi oħra biex dak l-għarfien jinżamm aġġornat.
- Fehim tajjeb ħafna tal-ħtiġijiet istituzzjonali għall-analitika tad-*data* tal-ogħla livell ta' żvilupp tekniku u l-appoġġ forensiku tal-IT u t-twassil ta' soluzzjonijiet li jaqblu ma' dawk il-ħtiġijiet.

Kwalitajiet personali:

- **Fiċċellenti ta' komunikazzjoni orali u bil-miktub**, li jippermettu lill-persuna li tikkomunika b'mod effiċjenti u effettiv mal-partijiet ikkonċernati interni u esterni, tirrappreżenta lill-Kummissjoni u tiddefendi l-pożizzjoni tagħha f'fora Ewropej u internazzjonali.
- **Fiċċellenti ma' interlokuturi f'livell għoli** kif ukoll li taħdem f'livelli differenti tal-organizzazzjoni.

Kundizzjonijiet ta' ammissjoni (ir-rekwiżiti tal-eligibbiltà)

Il-kandidati se jiġu kkunsidrati biss għall-fażi tal-għażla abbażi tar-rekwiżiti formali li ġejjin, li jridu jiġu ssodisfati **sal-iskadenza għall-applikazzjonijiet**:

- **Nazzjonalità:** Il-kandidati jridu jkunu ċittadini ta' wieħed mill-Istati Membri tal-Unjoni Ewropea.
- **Lawrja jew diploma universitarja:** Il-kandidati jrid ikollhom:
 - Jew livell ta' edukazzjoni li jikkorrispondi għal studji universitarji mitmuma u ċċertifikati b'diploma, meta l-perjodu normali tal-edukazzjoni universitarja jkun ta' 4 snin jew iktar;
 - Jew inkella livell ta' edukazzjoni li jikkorrispondi għal studji universitarji mitmuma u ċċertifikati b'diploma u esperjenza professjonali xierqa ta' mill-inqas sena meta l-perjodu normali tal-edukazzjoni universitarja jkun ta' tal-inqas 3 snin (din is-sena ta' esperjenza professjonali ma tistax tkun inkluża fl-esperjenza professjonali postgradwatorja meħtieġa iktar 'l isfel).
- **Esperjenza professjonali:** Il-kandidati jrid ikollhom minn tal-inqas 15-il sena ta' esperjenza professjonali postgradwatorja¹ f'livell li jagħtu aċċess għalih il-kwalifiki msemmija hawn fuq. Mill-inqas 10 snin mill-esperjenza professjonali postgradwatorja jridu jkunu nkisbu f'funzjoni li tinvolvi l-forniment ta' IT Forensika u analitika tad-*data* f'oqsma rilevanti għal din il-pożizzjoni².
- **Esperjenza maniġerjali:** Mill-inqas tliet snin tal-esperjenza professjonali wara l-kisba tal-lawrja għandhom ikunu miksuba f'funzjoni maniġerjali ta' livell għoli³.
- **Lingwi:** Il-kandidati jrid ikollhom għarfien shif ta' waħda mil-lingwi uffiċjali tal-Unjoni Ewropea⁴ u għarfien sodisfaċenti ta' lingwa uffiċjali oħra minn dawn. Il-bordijiet tal-għażla se

¹ Esperjenza professjonali titqies biss jekk tirrappreżenta relazzjoni ta' xogħol reali definita bħala xogħol reali, ġenwin, fuq bażi ta' hla u bħala impjegat (kwalunkwe tip ta' kuntratt) jew fornitur ta' servizz. L-attivitajiet professjonali mwettqa part-time għandhom jiġu kkalkolati *pro rata*, fuq il-bażi tal-perċentwali ċċertifikat ta' sigħat full-time maħduma. Il-leave tal-maternità/parentali/għall-adozzjoni jitqies jekk ikun fil-qafas ta' kuntratt tax-xogħol. Il-PhDs huma assimilati mal-esperjenza professjonali, anki meta mhux bi hla, iżda għal massimu ta' tliet snin, sakemm il-PhD ikun tlesta b'suċċess. Perjodu partikolari jista' jingħadd darba biss.

² Fil-*curriculum vitae* tagħhom, il-kandidati jenhtieg li jindikaw b'mod ċar għas-snin kollha li matulhom ipprovdew IT Forensiku u analitika tad-*data* (1) it-titolu u r-rwol tal-pożizzjoni miżmuma u deskrizzjoni tal-funzjoni mwettqa; (2) il-qasam tas-sugġett kif ukoll f'liema livell fl-organizzazzjoni kienet ibbażata l-pożizzjoni (l-għadd ta' saffi ġerarkiċi fuqhom u taħthom), (3) il-benefiċjarju tal-pariri u l-linji ta' rappurtar għal kull pożizzjoni okkupata.

³ Fil-*curriculum vitae* tagħhom, il-kandidati jenhtieg li jindikaw b'mod ċar għas-snin kollha li matulhom tkun inkisbet esperjenza ta' ġestjoni: (1) it-titolu u r-rwol tal-pożizzjonijiet maniġerjali okkupati; (2) l-għadd ta' persunal li kellihom taħthom f'dawn il-pożizzjonijiet; (3) id-daqs tal-baġits ġestiti; (4) l-għadd ta' saffi ġerarkiċi fuqhom u taħthom; u (5) l-għadd ta' kollegi fl-istess livell.

jivverifikaw matul l-intervista(i) jekk il-kandidati jikkonformawx mar-rekwiżit ta' għarfien sodisfaċenti ta' lingwa uffiċjali oħra tal-UE. Dan jista' jinkludi (parti minn) l-intervista li tkun qed issir b'din il-lingwa l-oħra.

- Età massima: Il-kandidati jridu jkunu jistgħu jagħmlu l-mandat shiħ ta' 3 snin qabel ma jilħqu l-età regolari tal-irtirar li, għall-aġenti temporanji tal-Unjoni Ewropea, hija ddefinita bħala l-aħħar tax-xahar li fih il-persuna tagħlaq is-66 sena (ara l-Artikolu 47 tal-Kundizzjonijiet tal-Impieg Applikabbli għall-Aġenti l-Oħra⁵).

Għażla u ħatra

L-għażla u l-ħatra jsiru skont il-proċeduri tal-għażla u tar-reklutaġġ tal-Kummissjoni Ewropea (ara: Id-Dokument dwar il-Politika għall-Uffiċjali Għoljin⁶).

Bħala parti minn din il-proċedura tal-għażla, il-Kummissjoni Ewropea tistabbilixxi bord tal-preselezzjoni. Dan il-bord janalizza l-applikazzjonijiet kollha, jipproċedi bl-ewwel verifika tal-eligibilità u jidentifika kandidati li għandhom l-aħjar profil fid-dawl tal-kriterji tal-għażla msemmija hawn fuq, u li jistgħu jiġu mistiedna għal intervista mal-bord ta' preselezzjoni.

Wara dawn l-intervisti, il-bord ta' preselezzjoni jfassal il-konklużjonijiet tiegħu u jipproponi lista ta' kandidati għal aktar intervisti mal-Kumitat Konsultattiv dwar il-Ħatriet ("Consultative Committee on Appointments" CCA) tal-Kummissjoni Ewropea. Is-CCA, filwaqt li jqis il-konklużjonijiet tal-bord ta' preselezzjoni, se jiddeċiedi dwar il-kandidati li għandhom jiġu mistiedna għal intervista.

Il-kandidati li jissejġu għal intervista mas-CCA jipparteċipaw f'ċentru ta' valutazzjoni tal-ġestjoni ta' jum shiħ immexxi minn konsulenti ta' reklutaġġ esterni. B'kont meħud tar-riżultati tal-intervista u r-rapport taċ-ċentru ta' valutazzjoni, is-CCA jistabbilixxi lista qasira ta' kandidati li jqis xierqa għall-funzjoni.

Il-kandidati fil-lista qasira tas-CCA se jiġu intervistati mill-Membru rilevanti tal-Kummissjoni.

Wara dawn l-intervisti, il-Kummissjoni Ewropea tiegħu d-deċiżjoni tal-ħatra.

Il-kandidat magħżul irid ikun issodisfa kwalunkwe obbligu impost mil-liġi dwar is-servizz militari, jipproduċi referenzi xierqa tal-karattru dwar l-adegwatezza tiegħu għall-qadi ta' dmirijietu u jkun fiżikament f'saħħtu biex jaqdi dmirijietu.

Il-kandidat magħżul jenħtieġ li jkollu, jew ikun f'pożizzjoni li jikseb, ċertifikat validu ta' approvazzjoni tas-sigurtà mill-awtorità tas-sigurtà nazzjonali tiegħu/tagħha. Approvazzjoni tas-sigurtà personali hija deċiżjoni amministrattiva li tiġi wara t-tlestija ta' skrinjar tas-sigurtà mwettaq mill-awtorità kompetenti tas-sigurtà nazzjonali tal-individwu skont il-liġijiet u r-regolamenti tas-sigurtà nazzjonali applikabbli, u li tiċċertifika li individwu jista' jithalla jaċċessa informazzjoni klassifikata sa livell speċifikat. (Ta' min jinnota li l-proċedura neċessarja biex tinkiseb approvazzjoni tas-sigurtà tista' tibda biss wara li ssir talba mill-impjegatur, u mhux mill-kandidat individwali).

⁴ <https://eur-lex.europa.eu/legal-content/MT/TXT/?uri=CELEX%3A01958R0001-20130701>

⁵ <https://eur-lex.europa.eu/legal-content/MT/TXT/?uri=CELEX%3A01962R0031-20140701>

⁶ https://commission.europa.eu/jobs-european-commission/job_opportunities/managers-european-commission_en (jeżisti biss bl-Ingliż)

Sakemm l-approvazzjoni tas-sigurtà personali tkun ingħatat mill-Istat Membru kkonċernat u l-proċedura tal-approvazzjoni tkun kompluta bl-informazzjoni meħtieġa legalment mid-Direttorat tas-Sigurtà tal-Kummissjoni Ewropea, il-kandidat ma jkunx jista' jaċċessa Informazzjoni Klassifikata tal-UE (EUCI) fil-livell ta' CONFIDENTIEL UE /EU CONFIDENTIAL jew oġġ, u lanqas jattendi xi laqgħat li fihom tiġi diskussa tali IKUE.

Opportunitajiet indaqs

Skont l-Artikolu 1d tar-Regolamenti tal-Persunal, il-Kummissjoni Ewropea ssegwi objettiv strategiku li tikseb l-ugwaljanza bejn il-ġeneri fil-livelli kollha ta' ġestjoni sa tmiem il-mandat attwali tagħha u tapplika politika ta' opportunitajiet indaqs li tinkoraġġixxi applikazzjonijiet li jistgħu jikkontribwixxu għal aktar diversità, ugwaljanza bejn il-ġeneri u bilanċ ġeografiku ġenerali.

Kundizzjonijiet tal-impjeg

Is-salarji u l-kundizzjonijiet ta' impjeg huma stipulati fil-Kundizzjonijiet tal-Impjeg applikabbli għall-Aġenti l-Oħra.

Il-kandidat magħżul jiġi impjegat bħala Aġent Temporanju skont l-Artikolu 2(a) tal-Kundizzjonijiet tal-Impjeg għall-Aġenti l-Oħra, li jikkupaw funzjoni li tikkorrispondi mal-post bażiku ta' Direttur fil-grad AD14. Dan il-persuna tiġi kklassifikata skont it-tul tal-esperjenza professjonali preċedenti tagħha fl-iskala 1 jew fl-iskala 2 f'dan il-grad.

Din hija kariga temporanja għal tliet (3) snin, u tista' tiġi mġedda għal perġodu massimu ta' sentejn (2).

Il-kandidat magħżul jenħteġ li jieħu kont tar-rekwiżit applikabbli għall-persunal il-ġdid kollu li jwettaq b'suċċess perġodu ta' prova ta' 9 xhur, skont il-Kundizzjonijiet tal-Impjeg Applikabbli għall-Aġenti l-Oħra.

Il-post tal-impjeg huwa Brussell. Il-kariga hija disponibbli mis-16/01/2023

Indipendenza u dikjarazzjoni tal-interessi

Qabel ma jibda jaqdi dmirijietu, il-kandidat li jintgħazel jintalab jagħmel dikjarazzjoni ta' impenn li jaġixxi b'mod indipendenti fl-interess pubbliku u jiddikjara kull interess, li jista' jittqies bħala li jippreġudika l-indipendenza tiegħu.

Informazzjoni importanti għall-kandidati

Infakkru l-kandidati li x-xogħol tal-bordijiet tal-għażla huwa kunfidenzjali. Il-kandidati ma jistgħux jagħmlu kuntatt dirett jew indirett mal-membri individwali tagħhom, u dan lanqas ma jista' jsir f'isimhom minn xi hadd ieħor. Kull mistoqsija għandha tiġi indirizzata lis-segretarjat tal-bord rilevanti.

Protezzjoni ta' data personali

Il-Kummissjoni se tiżgura li d-data personali tal-kandidati tiġi pproċessata kif meħtieġ mir-Regolament (UE) 2018/1725 tal-Parlament Ewropew u tal-Kunsill⁷. Dan japplika b'mod partikolari għall-kunfidenzjalità u għas-sigurtà ta' tali data.

⁷ Ir-Regolament (UE) 2018/1725 tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi dwar il-protezzjoni ta' persuni fiżiċi fir-rigward tal-ipproċessar ta' data personali mill-istituzzjonijiet, korpi, uffiċċji u aġenziji

Proċedura ta' applikazzjoni

Qabel tibgħat l-applikazzjoni tiegħek, jenħtieġ li tivverifika b'attenzjoni jekk tissodisfax ir-rekwiżiti ta' eliġibbiltà kollha ("Kundizzjonijiet ta' ammissjoni"), b'mod partikolari fir-rigward tat-tipi ta' diplomi, l-esperjenza professjonali ta' livell għoli kif ukoll il-kapaċità lingwistika meħtieġa. In-nuqqas li tissodisfa xi wieħed mir-rekwiżiti tal-eliġibbiltà tisser esklużjoni awtomatika mill-proċedura tal-għażla.

Jekk trid tapplika, trid tirreġistra permezz tal-Internet fuq il-websajt li ġejja u ssegwi l-istruzzjonijiet dwar id-diversi stadji tal-proċedura:

<https://ec.europa.eu/dgs/human-resources/seniormanagementvacancies/>

Irid ikollok indirizz tal-posta elettronika validu. Dan jintuża biex tiġi kkonfermata r-reġistrazzjoni tiegħek kif ukoll biex jinżamm kuntatt miegħek matul l-istadji differenti tal-proċedura. Għaldaqstant nitolbuk iżżomm lill-Kummissjoni Ewropea informata bi kwalunkwe bidla fl-indirizz tal-posta elettronika tiegħek.

Biex tlesti l-applikazzjoni tiegħek, trid ittella' CV f'format PDF, preferibbilment billi tuża l-format ta' CV Europass⁸, u timla, online, ittra ta' motivazzjoni (massimu ta' 8 000 karattru). Is-CV u l-ittra ta' motivazzjoni tiegħek jistgħu jintbagħtu bi kwalunkwe lingwa uffiċjali tal-Unjoni Ewropea.

Huwa fl-interess tiegħek li tiżgura li l-applikazzjoni tiegħek tkun preċiża, dettaljata u veritiera.

Ladarba tkun lestejt ir-reġistrazzjoni online tiegħek, tirċievi ittra elettronika li tikkonferma li l-applikazzjoni tiegħek tkun ġiet irreġistrata. **Jekk ma tirċevix ittra elettronika ta' konferma, l-applikazzjoni tiegħek ma tkunx ġiet irreġistrata!**

Ta' min jinnota li mhuwiex possibbli li ssegwi l-progress tal-applikazzjoni tiegħek online. Il-Kummissjoni Ewropea tikkuntattja direttament rigward l-istatus tal-applikazzjoni tiegħek.

L-applikazzjonijiet li jintbagħtu bil-posta elettronika ma jiġux aċċettati. Jekk tkun teħtieġ iktar informazzjoni u/jew tiltaqa' ma' problemi tekniċi, ibgħat ittra elettronika lil: HR-MANAGEMENT-ONLINE@ec.europa.eu

Hija r-responsabbiltà tiegħek li timla r-reġistrazzjoni online fil-ħin. Nagħtuk parir biex ma tħallix għall-aħħar jiem biex tapplika, billi traffiku qawwi tal-internet jew problema fil-konnessjoni tal-internet tiegħek jistgħu jwasslu biex ir-reġistrazzjoni online tiegħek tiġi tterminata qabel ma tlestiha, u b'hekk ikollok tirrepeti l-proċess kollu. Ladarba jiskadi ż-żmien għas-sottomissjoni tar-reġistrazzjonijiet, ma tkunx tista' ddaħħal iktar *data*. Ir-reġistrazzjonijiet li jaslu tard ma jiġux aċċettati.

Data tal-għeluq

Id-data tal-għeluq għar-reġistrazzjoni hija **l-08/03/2023, 12.00 nofsinhar, ħin ta' Brussell**, u wara din id-data ma jkunx iktar possibbli li tirreġistra.

tal-Unjoni u dwar il-moviment liberu ta' tali *data*, u li jhassar ir-Regolament (KE) Nru 45/2001 u d-Deċiżjoni Nru 1247/2002/KE (ĠU L 295, 21.11.2018, p. 39).

⁸ Tista' ssib informazzjoni dwar kif tohloq l-Europass CV tiegħek online hawnhekk: <https://europa.eu/europass/mt/create-europass-cv>